

Ko e Me'a Te Tau Lava 'o Foakí

Na'e pehē 'e 'Anitī Niki, "Oku tau 'i heni ke tokoni ki hono fakama'a 'o e anovaí."

Fai 'e Aliya Jakeman
(Makatu'unga 'i ha talanoa mo'oni)

Na'e hoko 'a e talanoa ko 'eni 'i he 'Iunaiteti Siteiti 'o 'Ameliká.

"Kuo tau a'u nai ki ai?" Na'e velia 'a e va'e 'o 'Alia he na'e u'u ia 'e ha namu. Na'e fuoloa fau 'enau lue lalo 'i ha fu'u maka lahi! Na'e kamata ke hela'ia 'a 'Alia.

Na'e pehē ange 'e he'ene faiako, ko 'Anitī Niki, "Meime! Pea falala mai kiate au. 'E 'aonga lahi ia."

Na'e 'ikai ke fu'u fakapapau'i ia 'e 'Alia. Na'a nau 'alu 'i ha 'eve'eva 'a e akó ki Kiholo, ko ha feitu'u 'oku fakatolonga fakanatula ai 'a e 'akaú mo e monumanú 'i he Motu Lahi 'o Hauai'i. Na'e fiefia 'a 'Alia ke ako fekau'aki mo e fanga monumanú mo e 'akau 'i honau motú, ka na'a ne ongo'i manavasi'i. Na'a ne fo'ou ki he motú, pea na'e te'eki ai ke ne 'ilo ha kakai tokolahi. Na'e matu'otu'a ange 'a e toenga 'o e fānaú, pea na'a nau kakata fakataha 'i he kotoa 'o 'enau lue laló. Na'e lue fakalongolongo pē 'a 'Alia 'i honau tafā'aki. Na'a ne fiema'u ke ma'u hano kaungāme'a, ka na'e 'ikai ke ne 'ilo pe 'e founa fēfē.

Fāifai pea nau a'u ki ha matāfanga na'e ū. 'I he'enau lue atu 'i ha tafungofunga 'one'oné, na'e 'asi lelei mai 'a e fanga ki'i anovai 'oku 'i ai 'a e iká.

Na'e pehē ange 'e 'Anitī Niki, "Oku talitali lelei kimoutolu ki Kiholo."

Na'e sio takai holo 'a 'Alia. Na'e faka'ofa'ofa 'a e feitu'u ni! Na'e mo'oni 'ene faiakó—na'e 'aonga pē 'a e lue laló.

'I he ngaahi houa si'i hono hokó, na'e ako kotoa ai 'e 'Alia mo hono kaungāakó fekau'aki mo e me'a ke fakatolonga. Na'e sai'ia 'a 'Alia 'i he sio ki he kakau 'a e iká 'i he vaí.

"Na'e ngaohi 'a e fanga ki'i anovai iká koe'uhí ke lava 'o ma'u ha fanga ika 'e ni'ihi pea to'o mei he anovaí kae tuku pē 'a e ni'ihi ke nau tupu lahi mo mālohi. 'I he founa ni, 'oku mo'ui potupotutata 'a e me'a kotoa pē, pea 'oku 'i ai ma'u pē ha fanga ika fe'unga," ko e fakamatala ia 'a 'Anitī Niki.

Hili 'a e ma'u me'atokoni ho'ataá, na'e ui 'e 'Anitī Niki 'a e fānaú ki ha taha 'o e ngaahi anovai lalahi angé. "Sai, tokotaha kotoa pē, tui ha kofunima. 'Oku tau 'i heni ke tokoni ki hono fakama'a 'o e fanga ki'i anovaí."

Na'e fehu'i ange 'e ha taha 'o e kaungāako 'o 'Alia, "Oku fiema'u nai ke tau fai ia?"

"'Io! Ko e konga 'o e 'āhi ki Kiholó ko e ngāue fakataha ke tokoni ke tauhi ia ke ma'a. 'Oku fekau'aki ia mo e me'a 'oku tau lava 'o foakí," ko e lea ia 'a 'Anitī Niki.

Na'e fiefia 'a 'Alia ke tokoni. Na'a ne tui ha ongo kofunima pea kamata ke ne hiko hake 'a e vevé mo e ngaahi va'a 'akau takatakai 'i he anovaí.

Na'e lue hake ha taha 'o hono kaungāakó 'i hono tafā'aki. Na'e te'eki ke talanoa 'a 'Alia mo ia kimu'a. Na'a ne tui ha sote lanu pingiki mālohi.

Na'e ongo'i 'e 'Alia 'oku tā vave hono mafú. Na'a ne fie fakalea ki ai, ka na'a ne ilifia. Fēfē nai kapau na'e pehē 'e he ta'ahiné 'okú ne faikehe?

Na'e fakakaukau leva 'a 'Alia ki he me'a na'e lea 'aki 'e 'Anitī Niki. "Oku fekau'aki ia mo e me'a 'oku tau lava 'o foakí. Na'e fakamānava loloa 'a 'Alia mo ne malimali. Na'a ne pehē ange, "Mālō e lelei. 'Oku ou sai'ia 'i ho'o soté."

Na'e malimali 'a e ta'ahiné. "Mālō 'aupito! Ko Soui au." "Ko hoku hingoá ko 'Alia."

Na'e faka'aonga'i 'e he ongo tamaiki fefiné 'a e toenga 'o e 'ahó ke talanoa mo kakata 'i he'ena tānaki ha 'ū kongokonga pelesiiki mo ha pepa na'e tuku 'i he anovaí. Ko e lahi ange 'a e maheni 'a 'Alia mo Soui, ko e lahi ange ia 'ene ongo'i fiefiá. Na'e angalelei 'aupito 'a Soui.

'I he faka'osinga 'o e 'ahó, na'e tafu 'e he faiakó ha afi ma'a e fānaú ke nau tangutu takai ai. Na'e langa 'a e ngaahi uoua 'o 'Alia mei hono fakama'a 'a e anovaí.

"Alia, ha'u angé. Kuo pau ke ke sio heni!" Na'e lele atu 'a Soui ki ai, 'o ta'alo hono ongo nimá kia 'Alia ke muimui ange. Na'e muimui 'a 'Alia 'ia Soui ki ha hala fakakavakava na'e kolosi 'i he anovaí.

'I lalo 'i he hala fakakavakavá, na'e 'i ai ha fu'u fonu lahi 'i he loto vai ma'a. Na'e kakau hake 'a e fanga ki'i fonu iiki angé.

Na'e malimali 'a 'Alia. Na'e faka'ofa'ofa ia! Na'a ne tu'u fakataha mo Soui 'i he hala fakakavakavá, pea na'e ongo'i nonga 'a 'Alia. Na'e faingata'a hono fakama'a 'o e anovaí, ka ko 'eni 'e kei lava pē 'a e fanga monumanu ko 'eni 'o mo'ui malu 'i honau 'apí.

Na'e sio atu 'a 'Alia kia Soui. Na'e 'i ai foki hano kaungāme'a fo'ou 'i he taimi ni, koe'uhí pē he na'a ne loto-to'a fe'unga ke lea mālo e lelei. Na'e fai 'e 'Alia ha ki'i lotu 'i hono lotó. *Fakamālō atu Tamai Hēvani koe'uhí ko e māmani faka'ofa'ofá ni pea mo hoku kaungāme'a fo'ou. Fakamālō atu 'i ho'o tokoni'i au ke u tokanga taha ki he me'a te u lava 'o foakí.* ●